



భారత కమ్యూనిస్టు పార్టీ (మావోయిస్టు)

సెంట్రల్ రీజనల్ బ్యూరో

తేది : ఏప్రిల్ 19, 2013

పత్రికా ప్రకటన

పువ్వార్ ఫాసిస్టు హత్యాకాండను ఖండించండి!

ఆంధ్రప్రదేశ్, ఛత్తీస్ గఢ్, మహారాష్ట్ర, ఒడిషా పోలీసు, ప్రత్యేక కమాండో/గ్రేహౌండ్స్, కేంద్ర పారామిలిటరీ బలగాలు సెంట్రల్ రీజియన్ ప్రాంతంలో సాగిస్తున్న హత్యాకాండలకు, విధ్వంసానికి నిరసనగా...

ఏప్రిల్ 27న సెంట్రల్ రీజియన్ బండ్ ను జయప్రదం చేయండి!

2013 ఏప్రిల్ 16న ఆంధ్రప్రదేశ్ సరిహద్దులో ఛత్తీస్ గఢ్ కు చెందిన సుకృ జిల్లా, కొంట బ్లాక్, పువ్వార్ గ్రామంలో ఏపీ గ్రేహౌండ్స్, ఛత్తీస్ గఢ్ పోలీసులు, సీఆర్ పీ-కోట్రా బలగాలు ఖమ్మం ఎస్ పీ రంగనాథ్, కొత్తగూడెం ఓఎన్ డీ నాయకత్వంలో, ఇన్ ఫార్మర్లు అందించిన పక్కా సమాచారంతో సంయుక్తంగా దాడి చేసి ఉత్తర తెలంగాణాకు చెందిన ఐదుగురు మహిళలు సహా తొమ్మిది మంది కామ్రేడ్స్ ను హత్య చేశాయి. ఈ దాడిలో ఉత్తర తెలంగాణా స్పెషల్ జోనల్ కమిటీ సభ్యుడు కామ్రేడ్ మర్రి రవి ఎలియాస్ సుధాకర్ తో పాటు గుగ్గోత్ లక్ష్మి ఎలియాస్ పుష్ప (కేకేడబ్ల్యూ డీవీసీఎం), వెట్టి నర్సక్క ఎలియాస్ సబిత (ఏటూర్ నాగారం ఏసీఎస్), దుర్గం రాజు (ఏసీఎం), రీన (ఏసీఎం), వెట్టి రామక్క ఎలియాస్ ఊర్విశ (ఏసీఎం), మద్ది సీత ఎలియాస్ నవత (డీవీసీఎం గార్లు), మడ్డాం భీమ ఎలియాస్ అజయ్ (డీవీసీఎం గార్లు), అర్లి వెంకటీ ఎలియాస్ గౌతం (ఎస్ జెడ్ సీఎం గార్లు) అమరులయ్యారు. ఈ అమరులందరికీ సెంట్రల్ రీజనల్ బ్యూరో అరుణారుణ జోహార్లర్నిస్తూ వారి ఆశయసాధనకు ప్రతిని బూసుతున్నది. గత కొన్ని సంవత్సరాలుగా ఏపీ గ్రేహౌండ్స్ దండకారణ్యంలోకి జొరబడి ఇటువంటి హత్యాకాండలకు, విధ్వంసానికి పాల్పడుతున్నారు. 2008లో జరిగిన కంచాల్ హత్యాకాండ తర్వాత ఇది మరొక భారీ హత్యాకాండ. మా పార్టీ ఈ హత్యాకాండను తీవ్రంగా ఖండిస్తూ పోలీసు, గ్రేహౌండ్స్, అర్ధసైనిక బలగాల దాడులను ప్రతిఘటించాల్సిందిగా ప్రజలకు, పీఎల్ జీవీ బలగాలకు పిలుపునిస్తున్నది.

గత నాలుగు నెలలుగా దండకారణ్యం, ఆంధ్ర-ఒడిషా సరిహద్దు జోన్, ఉత్తర తెలంగాణా, గోదయూ (మహారాష్ట్ర) ప్రాంతాలు పోలీసు, గ్రేహౌండ్స్, పారామిలిటరీ బలగాల ఇనుప బూట్ల కింద నలిగిపోతున్నాయి. ప్రతిరోజూ, ప్రతి మూలనా ప్రభుత్వ సాయుధ బలగాలు సాగిస్తున్న హత్యలు, బూటకపు ఎన్ కౌంటర్లు, విధ్వంసం, బీభత్సానికి సంబంధించిన వార్తలు వినవస్తున్నాయి. ప్రపంచంలో అతి పెద్ద ప్రజాస్వామ్యంగా చెప్పుకునే భారత దోపిడీ పాలకవర్గాలు తరతరాలుగా అత్యంత క్రూర దోపిడీ పీడనలకు, అణచివేతకు, అన్యాయానికి, వివక్షకు, నిర్లక్ష్యానికి గురవుతున్న ప్రజలపై, ముఖ్యంగా ఆదివాసులపై మునుపెన్నడూ లేనంత పాశవికతకు పాల్పడుతున్నాయి. తమ యజమానులైన సామ్రాజ్యవాదుల, ప్రత్యేకించి అమెరికా సామ్రాజ్యవాదుల అండదండలతో, విప్లవోద్యమాన్ని సమూలంగా నిర్మూలించే లక్ష్యంతో గత నాలుగేళ్లుగా ఆపరేషన్ గ్రీన్ హంట్ పేరుతో ప్రజలపై కొనసాగిస్తున్న యుద్ధం రోజురోజుకూ మరింత తీవ్ర రూపం దాలుస్తున్నది. దండకారణ్యంలో గత పది రోజుల వ్యవధిలో కనీసం 20 మంది విప్లవకారులను, సాధారణ ప్రజలను ఎన్ కౌంటర్ల పేరిట హత్య చేశారు. ముఖ్యంగా ఆంధ్రప్రదేశ్, ఛత్తీస్ గఢ్, ఒడిషా, మహారాష్ట్ర సరిహద్దు ప్రాంతాల్లో వేరు వేరు రాష్ట్రాల పోలీసు, కమాండో బలగాలు, కేంద్ర బలగాలు సంయుక్త ఆపరేషన్లు నిర్వహిస్తూ విచ్చలవిడి ఎన్ కౌంటర్లకు, హత్యాకాండలకు, విధ్వంసానికి పాల్పడుతున్నాయి. ఇటీవల ఛత్తీస్ గఢ్ లోని సుకృలో, ఆంధ్రప్రదేశ్ లోని కరీంనగర్ జిల్లా, కాటారంలో నాలుగు రాష్ట్రాల పోలీసు వున్నతాధికారులు ప్రత్యేక సమావేశాలు జరిపి ఈ తాజా దాడులకు పథకరచన చేశారు. వాయుసైనిక హెలికాప్టర్ల వినియోగాన్ని పెంచడం, మానవరహిత విమానాల ప్రయోగాన్ని పెంచడంతో పాటు వాయుసైన్యం ద్వారా పై నుండి దాడులు చేయించాలని కూడా యోచిస్తున్నారు. మరోవైపు సైన్యం శిక్షణ పేరుతో మాడ్ ప్రాంతాన్నంతా ఆక్రమించి క్రమంగా ప్రజలపై యుద్ధంలోకి సైన్యాన్ని కూడ దించడం వాళ్ల ఎజెండాలో వున్నది. ఈ దాడుల ద్వారా, ప్రజలు నిర్మించుకుంటున్న నూతన ప్రజారాజ్యాధికార వ్యవస్థనూ, వారి గెరిల్లా సేననూ, వారి పార్టీని నిర్మూలించడానికి కేంద్రీకరిస్తున్నారు. ఇటీవలి కాలంలో జరిగిన మరి కొన్ని సంఘటనలు ఇందుకు సజీవ సాక్ష్యంగా నిలుస్తాయి.

- ఏప్రిల్ 12న మహారాష్ట్ర, గడ్చిరోలి జిల్లా, ధనోర తలూకా, సిందేసూర్ గ్రామంలో ప్రజలు గెరిల్లాలకు భోజన ఏర్పాట్లు చేస్తున్న సమయంలో పోలీసులు అకస్మాత్తుగా విరుచుకుపడి కామ్రేడ్ కైలాస్ ఎలియాస్ పంకజ్ (ఏసీఎం), కామ్రేడ్ చంప సురేటి (కంపెనీ-4 సభ్యురాలు)తో పాటు గ్రామానికి చెందిన వసంతి కొవాసీ, సంగీత ఆత్రం అనే ఇద్దరు నిరాయుధ మహిళలను కాల్చి చంపారు.
- ఏప్రిల్ 4న ఇదే జిల్లాలోని భామ్రాగఢ్ తాలూకా, భట్ పర్ గ్రామంలో ప్రజలతో సమావేశం జరుపుతున్న గెరిల్లా దళంపై సీ-60 కమాండోలు జరిపిన విచ్చలవిడిగా జరిపిన కాల్పుల్లో కామ్రేడ్ లక్ష్మణ్ (ఏసీఎం), మిలిషియా సభ్యులు కామ్రేడ్స్ ప్రకాశ్, సుధాకర్లతో పాటు ఆ గ్రామానికి చెందిన అమ్మి, సునిత అనే మహిళలను హత్య చేశారు.
- ఏప్రిల్ 2న ఛత్తీస్ గఢ్ లోని నారాయణ్ పూర్ జిల్లా, మాడ్ ప్రాంతానికి చెందిన కొంగె గ్రామంలో దాడి చేసి అడవిలో వేటకు వెళ్లిన ఆరుగురు అమాయక ఆదివాసులను పట్టుకొని 'ఇనామీ నక్కలీ'లుగా ప్రకటించారు. అంతకు ముందు ఇండ్లలోకి జొరబడి దోపిడీ దొంగల్లా లూటీకి, విధ్వంసానికి పాల్పడ్డారు.
- మార్చి 14న మహారాష్ట్రలోని గడ్చిరోలి జిల్లా, కోట్రామెండ గ్రామం దగ్గర అడవిలో పార్టీ నాయకత్వాన్ని నిర్మూలించే లక్ష్యంతో భారీ దాడికి పాల్పడ్డారు.
- మార్చి 9న బీజాపూర్ జిల్లా కంచాల్ గ్రామం వద్ద ఏపీ గ్రేహౌండ్స్ జరిపిన కాల్పుల్లో కుంజాం దేవె అనే గ్రామస్తురాలు చనిపోగా, మరొక మహిళ గాయపడింది. నీళ్ల కోసం చెలిమె వద్దకు వచ్చిన వాళ్లపై ఈ పాశవిక దాడికి పాల్పడ్డారు. తర్వాత దేవె శవంతో పాటు గాయపడ్డ మహిళను హెలికాప్టర్లో తీసుకెళ్లి యూనిఫారాలు తొడిగించి నక్కలైట్లుగా ప్రకటించారు.

- మార్చి 1న నారాయణ్‌పూర్ జిల్లా మాండోడ గ్రామంలో మిలిషియా సభ్యులపై కాల్పులు జరిపి కామ్రేడ్ గుధారాం నేందిని హత్య చేశారు.
- ఫిబ్రవరి 24న బీజాపూర్ జిల్లా కొర్నలి గ్రామంపై పారామిలిటరీ బలగాలు, ఛత్తీస్‌గఢ్ పోలీసులు, ఎస్‌టీఎఫ్ దాడి చేసి గ్రామంలో సాధారణ జీవితం గడుపుతున్న కామ్రేడ్ సలీం (సమ్మిరెడ్డి)ని పట్టుకొని మరుసటి రోజు ఆవునార్ గ్రామం వద్ద కాల్చి చంపారు.
- ఫిబ్రవరి 5-8 మధ్య మాడ్ డివిజన్ (నారాయణ్‌పూర్ జిల్లా)లోని గట్టకల్ గ్రామంపై ఛత్తీస్‌గఢ్, మహారాష్ట్ర పోలీసులు, సీఆర్‌పీఎఫ్ వందల సంఖ్యలో దాడి చేసి విధ్వంసానికి, లూటీకి పాల్పడ్డారు. గ్రామంలో క్రాంతికారి జనతన సర్కార్ నాయకత్వంలో నడిచే ఆశ్రమ పాఠశాలను కాలబెట్టారు.
- ఫిబ్రవరి 4 నాడు సింగం, రేంగం గ్రామాల మీద దాడులు చేసి గ్రామ మహిళలపై సామూహిక అత్యాచారాలకు పాల్పడ్డారు.
- జనవరి 21-23 మధ్య బీజాపూర్ జిల్లాలోని గంగలూర్ దగ్గర గల పిడియా గ్రామంపై పోలీసులు, పారామిలిటరీ బలగాలు విరుచుకుపడి భారీ విధ్వంసకాండకు పాల్పడ్డారు. ఇండ్లలోకి జొరబడి విచ్చలవిడి లూటీకి పాల్పడి ఆ తర్వాత 20 ఇండ్లను కాలబెట్టారు. దొడ్డి తుమ్‌నార్ గ్రామంలో ప్రజలు క్రాంతికారి జనతన సర్కార్ ఆధ్వర్యంలో నడుపుకుంటున్న ఆశ్రమ పాఠశాలను కాలబెట్టారు.
- జనవరి 19న గడ్చిరోలి జిల్లా, అహిరి తాలూకా గోవింద్‌గంలో గ్రామస్తులతో సమావేశం ముగించుకొని బయలుదేరుతున్న గెరిల్లాలపై ముందస్తు సమాచారంతో పోలీసు బలగాలు మాటుగాచి చేసిన దాడిలో కామ్రేడ్స్ శంకర్ లక్ష్మా (డీపీసీఎం), వినోద్ కొడూపి (అహిరి దళ కమాండర్), గీత కుమాారి (ప్లాటూన్-14 డిప్యూటీ కమాండర్), మోహన్ కొవాసి (డిప్యూటీ కమాండర్)లతో పాటు సభ్యులు లెబ్బె గావ్డే, జూరు మట్టామి అమరులయ్యారు.
- జనవరి 19న ఛత్తీస్‌గఢ్, కాంకేర్ జిల్లా, భుర్‌భుసి గ్రామం వద్ద స్నానం చేస్తున్న గెరిల్లా దళ సభ్యులపై బీఎస్‌ఎఫ్ బలగాలు కాల్పులు జరపగా సనోతి, సుమిత్ర అనే ఇద్దరు మహిళా కామ్రేడ్స్ అమరులయ్యారు.
- జనవరి రెండవ వారంలో ఏపీ-ఛత్తీస్‌గఢ్ సరిహద్దులోని నిమ్మలగూడెం గ్రామం మీద దాడి చేసి ఇద్దరు గ్రామ మహిళలను తీసుకొనిపోయి డ్రెస్సులు తొడిగించి చంపడానికి ప్రయత్నం చేశారు. ఆ తర్వాత కోర్టులో హాజరుపరిచారు.
- చర్ల, దుమ్ముగూడెం ప్రాంతంలో, ఛత్తీస్‌గఢ్ సరిహద్దు గ్రామాల్లో ఏపీ పోలీసులు గ్రామాల మీద నిరంతరాయంగా దాడులు చేస్తూ వందలాది మందిని అరెస్టు చేసి కేసులు పెట్టి జైలుకు పంపారు. ఆంధ్ర-ఛత్తీస్‌గఢ్ సరిహద్దులో సంతలను బంద్ చేయిస్తున్నారు.

పైన పేర్కొన్నవి మచ్చుకు కొన్ని ఉదాహరణలు మాత్రమే. ఇంకా ఎన్నెన్నో సంఘటనలు చోటు చేసుకుంటున్నాయి. ఆదివాసీ రైతులను అరెస్టు చేస్తూ వాళ్లను ఇనామీ నక్కలైట్లుగా ప్రకటించి తప్పుడు కేసులతో జైలు పాలు చేస్తున్నారు. దొంగ సాక్ష్యాలతో కఠిన కారావాస శిక్షలు విధిస్తున్నారు.

పాలక వర్గాలు తమ అణచివేత దాడులకు తోడుగా మానసిక యుద్ధాన్ని కూడ జత చేసి నడుపుతున్నారు. మావోయిస్టు నాయకులు అనారోగ్యంతో వున్నారని, పని చేయలేక మంచాన పడుతున్నారని మీడియా ద్వారా ప్రచారం చేస్తున్నారు. మావోయిస్టు నాయకులు డబ్బు మూటలతో పారిపోతున్నారని అబద్ధపు ప్రచారం చేస్తున్నారు. లొంగిపోయిన వాళ్ల ద్వారా పార్టీలో మహిళలు దోపిడీకి గురవుతున్నారని, బలవంతంగా వ్యాసెక్స్‌మీ ఆపరేషన్లు చేయిస్తున్నారని దుష్ప్రచారం చేస్తున్నారు. మరోవైపు సరెండర్ పాలసీని పదే పదే ప్రచారం చేస్తూ తలలకు వెలలు ప్రకటిస్తున్నారు. ఆయుధాలతో పారిపోయి వచ్చిన వాళ్లకు లక్షల రూపాయలిస్తామని పోస్టర్ల ద్వారా ప్రచారం చేస్తున్నారు. మరోవైపు పోలీసు, పారామిలిటరీ బలగాలు సివిక్ యాక్షన్ ప్రోగ్రాంల పేరుతో గ్రామాల్లో సామాన్లు పంచుతున్నాయి. దోపిడీ ప్రభుత్వాలకు తమ ఎల్‌ఐసీ దాడిలో భాగంగా సైనిక అణచివేతకు తోడుగా మానసిక యుద్ధాన్ని, బూటకపు సంస్కరణలను తీవ్రంగా కొనసాగిస్తున్నాయి.

దేశవ్యాప్తంగా విప్లవోద్యమాన్ని నిర్మూలించడం, దేశంలోని వివిధ విప్లవోద్యమ ప్రాంతాల్లో పెంపొందుతున్న ప్రజా రాజ్యాధికారాన్ని నాశనం చేయడం, తద్వారా దేశంలోని విలువైన ప్రకృతి సంపదలను సామ్రాజ్యవాద బహుళజాతి కంపెనీలకు, దళారీ నిరంకుశ పెట్టుబడిదార్ల కార్పొరేట్ కంపెనీలకు దోచిపెట్టడంలో ఎదురవుతున్న అడ్డంకులను తొలగించుకోవడమే ఈ దాడి లక్ష్యం. ఈ దాడికి సోనియా-మన్మోహన్-చిదంబరం-షిండే-జయరాం రమేష్ పాలక ముఠా నాయకత్వం వహిస్తుండగా వివిధ రాష్ట్ర ప్రభుత్వాలు సమన్వయంతో ఇందులో పాలు పంచుకుంటున్నాయి. టాటా, మిత్రల్, జిందల్, ఎస్సార్, అల్ ఖైమా, నెకో జయస్వాల్స్ తదితర దళారీ, విదేశీ కార్పొరేట్ కంపెనీలతో చేసుకున్న లక్షల కోట్ల రూపాయల ఎంవోయూలు దేశవ్యాప్తంగా సాగుతున్న ప్రజల ప్రతిఘటన మూలంగా, అనేక చోట్ల ఆ ప్రతిఘటనకు భారత కమ్యూనిస్టు పార్టీ (మావోయిస్టు) నాయకత్వం వహిస్తుండడం మూలంగా అమలుకు నోచుకోలేకపోతున్నాయి. అందుకే ఈరోజు మావోయిస్టు ఉద్యమం దేశ దోపిడీ పాలక వర్గాల దృష్టిలో 'అతి పెద్ద ప్రమాదం'గా మారింది. అందుకే దీన్ని నిర్మూలించాలని సామ్రాజ్యవాదులు, దళారీ నిరంకుశ పెట్టుబడి దార్లు, భూస్వామ్య వర్గాలు త్వరపడుతున్నాయి.

ప్రజలు తమను తాము కాపాడుకోవడానికి, స్వీయ సమైక్యతా కృషిపై ఆధారపడి తమ భవిష్యత్తును తామే నిర్మించుకోవడానికి, తమ ప్రజాస్వామిక ఆకాంక్షలను నెరవేర్చుకోవడానికి సామ్రాజ్యవాదుల, వారి పెంపుడు కుక్కలైన భారత అభివృద్ధి నిరోధక దోపిడీ పాలకవర్గాల ఆర్థిక, రాజకీయ, అణచివేత విధానాలన్నిటినీ గట్టిగా వ్యతిరేకించాలనీ, వారి కిరాయి పోలీసు, పారామిలిటరీ, మిలిటరీ బలగాలు మరింత దృఢంగా ప్రతిఘటించాలని విజ్ఞప్తి చేస్తున్నాం. ఈ దాడిని ఖండించాల్సిందిగా, ఆపాలని డిమాండ్ చేయాల్సిందిగా మేం దేశంలోని కార్మిక-కర్షకులకు, విద్యార్థి-మేధావులకు, ప్రజాస్వామికవాదులకు, దేశభక్తులందరికీ విజ్ఞప్తి చేస్తున్నాం. విప్లవోద్యమ ప్రాంతాల్లో తిష్టవేసిన పారామిలిటరీ బలగాలు వెనక్కి పోవాలని, సైన్య శిక్షణా కార్యక్రమాన్ని నిలిపివేయాలని డిమాండ్ చేయాల్సిందిగా కోరుతున్నాం. ఈ దాడికి నిరసనగా ఏప్రిల్ 27న సెంట్రల్ రీజియన్ ప్రాంతంలో (ఉత్తర తెలంగాణ, ఆంధ్ర-ఓడిషా సరిహద్దు ప్రాంతం, దండకారణ్యం, మహారాష్ట్రలోని గోందియా, గడ్చిరోలి, మధ్యప్రదేశ్‌లోని బాలాఘాట్ జిల్లాలలో) జరుగబోయే బంద్‌ను విజయవంతం చేయాలని మా పార్టీ సెంట్రల్ రీజనల్ బ్యూరో ప్రజలందరికీ పిలుపునిస్తున్నది. విద్యాసంస్థలను, వ్యాపార సంస్థలను, బ్యాంకులను, రైలు, రవాణా తదితర కార్యకలాపాలన్నిటినీ నిలిపివేసి దోపిడీ ప్రభుత్వాలకు ఈ దాడి పట్ల నిరసన తెలపాలని ప్రజలందరినీ కోరుతున్నాం. (అయితే విద్యార్థుల పరీక్షలను, వైద్యం వంటి అత్యవసర సేవలను బంద్ నుండి మినహాయిస్తున్నాం.)

ప్రతాప్,

అధికార ప్రతినిధి,

సీపీఐ (మావోయిస్టు)

సెంట్రల్ రీజనల్ బ్యూరో